

តុលាការកំពូល  
សំណុំរឿង រដ្ឋប្បវេណី  
លេខៈ៤៤៣  
ចុះថ្ងៃទី០២ ខែវិច្ឆិកា ឆ្នាំ២០០៥  
សាលដីកា

លេខៈ៣៤៣  
ចុះថ្ងៃទី២៤ ខែតុលា ឆ្នាំ២០០៦

**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**តាងនាមប្រជារាស្ត្រខ្មែរ**  
**តុលាការកំពូល**

បានបើកសវនាការជំនុំជំរះជាសាធារណៈ នៅថ្ងៃទី២៤  
ខែតុលា ឆ្នាំ២០០៦ ដោយមានសមាសភាពដូចតទៅ៖  
១-ឯកឧត្តម **ឌីត មុន្នី** ជាប្រធាន  
២-លោក **ស៊ិន ឌឹម** ជាចៅក្រម  
៣-លោក **យស់ សុខឿន** ជាចៅក្រម  
៤-លោក **ម៉ុង មុន្នីចរិយា** ជាចៅក្រមរបាយការណ៍  
៥-លោក **យូរ ឧត្តរា** ជាចៅក្រម

ក្រឡាបញ្ជី

-លោក **ស៊ិន ការ**៖

តំណាងមហាអយ្យការ

-លោក **ឈួន ចាន់ថា** ជាព្រះរាជអាជ្ញា

ដើម្បីជំនុំជំរះលើបណ្តឹងសាទុក្ខ ពីសាលដីការដ្ឋប្បវេណីលេខ១៤៨-ឈ- ចុះថ្ងៃទី០៥ ខែកញ្ញាឆ្នាំ  
២០០៥ នៃសំណុំរឿងរដ្ឋប្បវេណីលេខ២០១ ចុះថ្ងៃទី២២ ខែមេសា ឆ្នាំ២០០៥ របស់សាលាឧទ្ធរណ៍  
រវាង៖

-ដើមចោទឈ្មោះអៀម ឈិន (ជាចុងបណ្តឹងសាទុក្ខ) ភេទប្រុស អាយុ៧៧ឆ្នាំ ជាតិខ្មែរមុខរបរជំរា  
ទីលំនៅសព្វថ្ងៃភូមិជ័យឧត្តម ឃុំសំរោងធំ ស្រុកកៀនស្វាយ ខេត្តកណ្តាល ។ ឪពុកឈ្មោះអៀម "ស" ម្តាយ  
ឈ្មោះជា "ស" ប្រពន្ធឈ្មោះតាំង ម៉ុន ។ ផ្ទេរសិទ្ធិឱ្យឈ្មោះ លី សុវណ្ណ ។

-ចុងចម្លើយឈ្មោះតាំង ម៉ុន (ជាម្ចាស់បណ្តឹងសាទុក្ខ) ភេទស្រី អាយុ៧៦ឆ្នាំ ជាតិខ្មែរ មុខរបរជំរា  
ទីលំនៅសព្វថ្ងៃផ្ទះលេខ២៤៤ ក្រុម១៥ ភូមិបំប្រកខាងត្បូង សង្កាត់កាកាប ខណ្ឌដង្កោ ក្រុងភ្នំពេញ ។  
ឪពុកឈ្មោះប៊ុត "ស" ម្តាយឈ្មោះតាំង(ស) ប្តីឈ្មោះអៀម ឈិន ។

-មានមេធាវីលោក **ស៊ឹម ស៊ីថាន**

កម្មវត្ថុ៖ប្តឹងលែងលះ និងបែងចែកទ្រព្យរួម ។

-បានឃើញបណ្តឹងសាទុក្ខលេខ៣៦៣ ចុះថ្ងៃទី០៨ ខែកញ្ញា ឆ្នាំ២០០៥ របស់ឈ្មោះ តាំង ម៉ុន ប្តឹងមិនសុខចិត្តពីសាលដីការដ្ឋប្បវេណីលេខ១៤៨(ឈ) ចុះថ្ងៃទី០៥ ខែកញ្ញា ឆ្នាំ២០០៥ របស់សាលា ឧទ្ធរណ៍ ត្រង់ចំណុចនៃសេចក្តីសម្រេចទាំងមូល ។

-បានឃើញសំណុំរឿងរដ្ឋប្បវេណីលេខ៤៤៣ ចុះថ្ងៃទី០២-១១-២០០៥ របស់តុលាការកំពូល ។

-តាមពាក្យបណ្តឹង ចុះថ្ងៃទី០៩ ខែតុលា ឆ្នាំ២០០៤ របស់ឈ្មោះអៀម ឈិន ប្តឹងសុំលែងលះ ប្រពន្ធឈ្មោះតាំង ម៉ុន ដោយហេតុថា លោកអៀម ឈិន បានបែកទីលំនៅជាមួយប្រពន្ធតាំងពីឆ្នាំ១៩៩៤ មកម៉្លេះ ម្យ៉ាងទៀតគ្រួសារនេះមានទ្រព្យសម្បត្តិដី និងផ្ទះ នៅភូមិបំប្រកខាងត្បូង សង្កាត់កាកាប ខណ្ឌ ដង្កោ ក្រុងភ្នំពេញ ជាទ្រព្យសម្បត្តិរួម ហើយលោកយាយ តាំង ម៉ុន មានកូនចិញ្ចឹមម្នាក់ ហើយលោក យាយ តាំង ម៉ុន បានធ្វើលិខិតផ្ទេរសិទ្ធិឱ្យទៅកូនចិញ្ចឹមនូវដី និងផ្ទះនោះ ទើបលោកតា អៀម ឈិន ប្តឹង សុំលែងលះ និងប្តឹងបដិសេធលិខិតផ្ទេរសិទ្ធិទាំងអស់នោះលោកតា អៀម ឈិន និងលោកយាយតាំង ម៉ុន រៀបការតាំងពីឆ្នាំជំនាន់សង្គមរាស្ត្រនិយមមក ចំណែកដី និងផ្ទះនៅភូមិបំប្រកនោះមានប័ណ្ណ សំគាល់សិទ្ធិ លេខ៤១៨៦០ ចុះថ្ងៃទី០១ ខែមីនា ឆ្នាំ១៩៩១ មានទំហំ៤២អា។ដើមចោទឈ្មោះអៀម ឈិន ប្តឹងសុំ ចែកទ្រព្យសម្បត្តិរួមជាពីរចំណែកស្មើគ្នា សុំបដិសេធលិខិតផ្ទេរសិទ្ធិទាំងអស់ និងសុំលែងលះប្រពន្ធ ។

-បានឃើញសាលក្រមរដ្ឋប្បវេណីលេខ០៩(ង) ចុះថ្ងៃទី០៣ ខែកុម្ភៈ ឆ្នាំ២០០៥ របស់តុលាការ ក្រុងភ្នំពេញ ដែលមានខ្លឹមសារនៃសេចក្តីសម្រេចដូចតទៅ :

១-ទទួលពាក្យបណ្តឹងរបស់ឈ្មោះអៀម ឈិន ចុះថ្ងៃទី០៩ ខែតុលា ឆ្នាំ២០០៤ ទុកជាត្រឹមត្រូវ តាមទម្រង់ និងគតិច្បាប់ ។

២-ឲ្យឈ្មោះអៀម ឈិន និងឈ្មោះតាំង ម៉ុន ផ្តាច់សមត្ថសង្វាសពីគ្នាចាប់តាំងពីថ្ងៃ នេះតទៅ ។ តាមមាត្រា៣៩នៃច្បាប់អាពាហ៍ពិពាហ៍ និងគ្រួសារ ។

៣-ឲ្យឈ្មោះតាំង ម៉ុន ស្ថិតនៅក្នុងភាពមេម៉ាយចំនួន៣០០ថ្ងៃ គិតពីថ្ងៃបែកលំនៅសង្វាស តាម មាត្រា៩ នៃច្បាប់អាពាហ៍ពិពាហ៍និងគ្រួសារ ។

៤-ទ្រព្យសម្បត្តិរួមមានដី និងផ្ទះ ស្ថិតនៅក្នុងភូមិបំប្រកខាងត្បូង សង្កាត់កាកាប ខណ្ឌដង្កោ ក្រុង ភ្នំពេញ ដែលមានទំហំ៤២អា ត្រូវបែងចែកជាពីរចំណែកជាពីរស្មើគ្នា ។

៥-ចំពោះលិខិតផ្ទេរសិទ្ធិកាន់កាប់ដីធ្លី ចុះថ្ងៃទី១៨ ខែសីហា ឆ្នាំ២០០៣ លិខិតផ្ទេរសិទ្ធិកាន់កាប់ ដីធ្លី ចុះថ្ងៃទី១៥ ខែឧសភា ឆ្នាំ២០០៣ លិខិតផ្ទេរសិទ្ធិកាន់កាប់ដីធ្លីចុះថ្ងៃទី០៩ ខែធ្នូ ឆ្នាំ២០០៣ បដិសេធបោលជាអសារបង់ ចាប់តាំងពីថ្ងៃនេះតទៅ ។

៦-បង្គាប់ឲ្យចុងចម្លើយបង់ប្រាក់ប្រដាប់ក្តីចំនួន៧.០០០រៀល ក្នុងនោះមានពន្ធចុះបញ្ជីក្តី និងពន្ធ ហ្នឹងចំនួន១៨០០រៀល រង្វាន់ក្រឡាបញ្ជីកាន់ហិបប្រាក់ចំនួន២០០រៀល និងចំណាយលើអ្នករត់ដីការ កោះចំនួន៥០០០រៀល សរុបទាំងអស់ចំនួន៧.០០០រៀល ដែលដើមចោទបានបង់រួចហើយ ។

៧-សាលក្រមនេះជំនុំជំរះជាសាធារណៈចំពោះមុខគុក្តិ បើកផ្លូវអោយប្តឹងឧទ្ធរណ៍តាមកំណត់ ច្បាប់ ។

-បានឃើញបណ្តឹងឧទ្ធរណ៍លេខ០៣(ង) ចុះថ្ងៃទី០៧ ខែកុម្ភៈ ឆ្នាំ២០០៥ របស់ឈ្មោះតាំង ម៉ុន ប្តឹងមិនសុខចិត្តនឹងសាលក្រមរដ្ឋប្បវេណីលេខ០៩ ចុះថ្ងៃទី០៣ ខែកុម្ភៈ ឆ្នាំ២០០៥ របស់តុលាការក្រុង ភ្នំពេញ ត្រង់ចំណុចនៃសេចក្តីសម្រេចទាំងមូល ។

-បានឃើញសាលដីការរដ្ឋប្បវេណីលេខ១៤៨-ឈ- ចុះថ្ងៃទី០៥ ខែកញ្ញា ឆ្នាំ២០០៥ របស់ សាលា ឧទ្ធរណ៍ ដែលមានខ្លឹមសារនៃសេចក្តីសម្រេចដូចតទៅ :

១-ទទួលពាក្យបណ្តឹងឧទ្ធរណ៍ ចុះថ្ងៃទី០៧ ខែកុម្ភៈ ឆ្នាំ២០០៥ របស់ឈ្មោះតាំង ម៉ុន ទុកជាត្រឹម ត្រូវតាមទម្រង់ច្បាប់ តែបដិសេធចោលដោយទាស់នឹងគតិច្បាប់ ។

២-តម្កល់សាលក្រមរដ្ឋប្បវេណីលេខ០៩(ង) ចុះថ្ងៃទី០៣ ខែកុម្ភៈ ឆ្នាំ២០០៥ របស់តុលាការ ក្រុងភ្នំពេញ ទុកជាបានការដដែល ។

៣-កាត់យកប្រាក់ប្រដាប់ក្តីជាន់សាលាឧទ្ធរណ៍ចំនួន១៣.០០០រៀល ដែលដើមបណ្តឹងឧទ្ធរណ៍ បានបង់រួច គឺពន្ធចុះបញ្ជីក្តី និងពន្ធហ្នឹង២.៥៥០៛ រង្វាន់ក្រឡាបញ្ជីកាន់ហិបប្រាក់៤៥០៛ ចំណាយលើការ ប្រគល់ដីការកោះ៥០០០៛ និងអាជ្ញាធរតុលាការ៥០០០៛ ។

៤-សាលដីកានេះជំនុំជំរះជាសាធារណៈនៅថ្ងៃទី២៦ ខែសីហា ឆ្នាំ២០០៥ ចំពោះមុខចុងចម្លើយ និងតំណាងដើមចោទ និងប្រកាសជាសាធារណៈនៅថ្ងៃទី០៥ ខែកញ្ញា ឆ្នាំ២០០៥ ចំពោះមុខតំណាង ដើមចោទ កំបាំងមុខចុងចម្លើយតែចាត់ទុកជាចំពោះមុខ ។

-បើកផ្លូវប្តឹងសាទុក្ខតាមកំណត់ច្បាប់ ។

-បានឃើញបណ្តឹងសាទុក្ខលេខ៣៦៣ ចុះថ្ងៃទី០៨ ខែកញ្ញា ឆ្នាំ២០០៥ របស់ឈ្មោះតាំង ម៉ុន ប្តឹងមិនសុខចិត្តពីសាលដីការរដ្ឋប្បវេណីលេខ១៤៨(ឈ) ចុះថ្ងៃទី០៥ ខែកញ្ញា ឆ្នាំ២០០៥ របស់សាលា ឧទ្ធរណ៍ ត្រង់ចំណុចនៃសេចក្តីសម្រេចទាំងមូល ។

-បានឃើញសារណា ចុះថ្ងៃទី១៥ ខែធ្នូ ឆ្នាំ២០០៥ របស់ឈ្មោះតាំង ម៉ុន ។

-បានឃើញសារណាតប ចុះថ្ងៃទី២៥ ខែមករា ឆ្នាំ២០០៦ របស់ឈ្មោះអៀម ឈិន ។

-បានស្តាប់របាយការណ៍របស់ចៅក្រមរបាយការណ៍

-បានស្តាប់សេចក្តីសន្និដ្ឋានរបស់តំណាងមហាអយ្យការថា : រឿងនេះ គឺជាវិវាទប្តឹងលែងលះ និង បែងចែកទ្រព្យសម្បត្តិរួម សូមក្រុមប្រឹក្សាជំនុំជំរះសម្រេចតាមច្បាប់ ។

-បានស្តាប់ចម្លើយរបស់ឈ្មោះតាំង ម៉ុន នៅពេលជំនុំជំរះថា ប្តីខ្លួនប្តឹងលែងលះខ្លួន និងចែកទ្រព្យ សម្បត្តិខ្លួនមិនយល់ព្រមទេ ព្រោះប្តីខ្លួនឈ្មោះអៀម ឈិន គាត់បានចុះចោលខ្លួនតាំងពីឆ្នាំ១៩៩៤ ។ ទ្រព្យសម្បត្តិរួមមានតែដីនៅពោធិ៍ចិនតុង ហើយមកចែកគ្នាស្មើ ខ្លួនមិនព្រមទេ ។ ខ្លួនចង់ជួបប្តីខ្លួនដោយ

ផ្ទាល់ ដើម្បីដោះស្រាយបញ្ហានេះ ។

-បានស្តាប់ចម្លើយរបស់ឈ្មោះលី សុវណ្ណ នៅពេលជំនុំជំរះថា : ចំពោះបញ្ហានេះ ដើមឡើយ ឪពុក និងម្តាយក្មេកខ្លួនបានមករស់នៅជាមួយក្រុមគ្រួសារលោកយាយតាំង ម៉ុន និងលោកតាអៀម ឈិន ហើយ សព្វថ្ងៃនេះតាអៀម ឈិន បានមករស់នៅក្រុមគ្រួសាររបស់ខ្លួន ហើយលោកតា អៀម ឈិន បានផ្ទេរសិទ្ធិ ឱ្យខ្លួនដើម្បីដោះស្រាយបញ្ហានេះ ។ ខ្លួនសំណូមពរដល់ក្រុមប្រឹក្សាជំនុំជំរះតុលាការកំពូលមេត្តា តម្កល់ សាលក្រមតុលាការក្រុងភ្នំពេញ និងសាលដីកាសាលាឧទ្ធរណ៍ទុកជាបានការទាំងមូល ។

-បានស្តាប់សេចក្តីសន្និដ្ឋានរបស់លោកស៊ឹម ស៊ីថាន មេធាវីការពារឱ្យចុងចម្លើយនៅពេលជំនុំជំរះ ថា: លោកតា អៀម ឈិន គាត់បានចុះចោលកូនក្តីខ្លួនតាំងពីឆ្នាំ១៩៩៤ មានបន្ទូលទុកដីមួយកន្លែង ហើយក្រោយមកទើបឈ្មោះអៀម ឈិន មកប្តឹងទាមទារ ។ ខ្លួនសូមជំទាស់សាលដីកាសាលាឧទ្ធរណ៍ លេខ១៤៨ ចុះថ្ងៃទី០៥ ខែឧសភា ឆ្នាំ២០០៥ របស់សាលាឧទ្ធរណ៍ទាំងមូល ។

-ក្រោយពីបានស្តាប់របាយការណ៍របស់ចៅក្រមរបាយការណ៍

-ក្រោយពីបានស្តាប់សេចក្តីសន្និដ្ឋានរបស់តំណាងមហាអយ្យការ

-ក្រោយពីបានស្តាប់ចម្លើយរបស់ចុងចម្លើយ ចម្លើយតំណាងដើមចោទ និងសេចក្តីសន្និដ្ឋានមេធាវី ការពារចុងចម្លើយ :

-ក្រោយពីបានពិភាក្សាត្រឹមត្រូវតាមច្បាប់ហើយ ។

**តុលាការកំពូល**

-យល់ឃើញថា បណ្តឹងសាទុក្ខលេខ៣៦៣ចុះថ្ងៃទី០៨ ខែកញ្ញា ឆ្នាំ២០០៥របស់អ្នកស្រីតាំង ម៉ុន ស្ថិតក្នុងកំណត់ច្បាប់ តុលាការកំពូលអាចលើករឿងនេះមកជំនុំជំរះបានតាមមាត្រា១៤ នៃច្បាប់ស្តីពីការ ចាត់តាំង និងសកម្មភាពរបស់សាលាជំរះក្តី ។

-យល់ឃើញថា គុភាគីពិតជាប្តីប្រពន្ធមាននីតិសង្វាស់នឹងគ្នាប្រាកដមែន ប៉ុន្តែការរស់នៅមិនចុះ សម្រុងគ្នាឡើយ ហើយចុងចម្លើយក៏បានព្រមព្រៀងចំពោះការលែងលះនេះ កាលពីសវនាការនៅសាលា ឧទ្ធរណ៍ដែរ ។

-យល់ឃើញថា ការណ៍ដែលសាលាឧទ្ធរណ៍ ក៏ដូចជាតុលាការក្រុងភ្នំពេញដែរ ដែលសម្រេចចែក ទ្រព្យរួមរបស់គុភាគីជា២ចំណែកស្មើគ្នានោះ ជាការណ៍ពុំត្រឹមត្រូវទេ ពីព្រោះថាតុលាការពុំទាន់បាន ពិចារណាពីផលិតកម្មរបស់ចុងចម្លើយ ក្នុងអំឡុងពេលដែលដើមចោទបានចុះចោលលំនៅសង្វាស់តាំងតែ ពីឆ្នាំ១៩៩៤។

-យល់ឃើញថា ដើមចោទពុំបានចូលរួមនាសវនាការនេះទេ ប៉ុន្តែបានធ្វើសារណាតបដាក់ជូនមក តុលាការកំពូលរួមហើយ ដូចនេះតុលាការកំពូលជំនុំជំរះកំបាំងមុខ ប៉ុន្តែចាត់ជាចំពោះមុខ ។

-យល់ឃើញថា សាលដីការដ្ឋប្បវេណីលេខ១៤៨(ឈ)ចុះថ្ងៃទី០៥ ខែកញ្ញា ឆ្នាំ២០០៥ របស់សាលាឧទ្ធរណ៍ដែលបានសម្រេចមកនេះមានលក្ខណៈត្រឹមត្រូវតាមទម្រង់ច្បាប់ រីឯគតិច្បាប់ខុសខ្លះត្រូវខ្លះ។

**ហេតុដូច្នោះ**

**វិនិច្ឆ័យសេចក្តីចំពោះមុខចុះឈ្មោះ កំចាត់មុខដើមចោទ ប៉ុន្តែចាត់ជាចំពោះមុខ**

១-ទទួលបណ្តឹងសាទុក្ខលេខ៣៦៣ ចុះថ្ងៃទី០៨ ខែកញ្ញា ឆ្នាំ២០០៥ របស់អ្នកស្រីតាំង ម៉ុន ទុកជាត្រឹមត្រូវតាមទម្រង់ច្បាប់ ប៉ុន្តែគតិច្បាប់ខុសខ្លះត្រូវខ្លះ ។

២-តម្កល់សាលដីការដ្ឋប្បវេណីលេខ១៤៨(ឈ) ចុះថ្ងៃទី០៥ ខែកញ្ញា ឆ្នាំ២០០៥ របស់សាលាឧទ្ធរណ៍ទុកជាបានការ លើកលែងតែចំណុចទី៤នៃសាលក្រមរដ្ឋប្បវេណីលេខ០៩(ង) ចុះថ្ងៃទី០៣ ខែកុម្ភៈ ឆ្នាំ២០០៥ របស់តុលាការក្រុងភ្នំពេញ ត្រូវទុកជាមោឃៈ ។

៣-បង្វិលសំណុំរឿងរដ្ឋប្បវេណីលេខ៤៤៣ ចុះថ្ងៃទី០២ ខែវិច្ឆិកា ឆ្នាំ២០០៥ របស់តុលាការកំពូល ទៅសាលាឧទ្ធរណ៍ ដើម្បីជំនុំជំរះជាថ្មីឡើងវិញ លើចំណុចទី៤ នៃសាលក្រមរដ្ឋប្បវេណីលេខ០៩(ង)ចុះថ្ងៃទី០៣ ខែកុម្ភៈ ឆ្នាំ២០០៥ របស់តុលាការក្រុងភ្នំពេញ ។

៤-រឹបអូសប្រាក់ប្រដាប់ក្តីដែលដើមចោទបានបង់នៅតុលាការកំពូលចំនួន១៩.០០០៛ គឺ:

-ពន្ធចុះបញ្ជីក្តី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀល សម្រាប់ជារង្វាន់ក្រឡាបញ្ជីកាន់ហិបប្រាក់ ។

-ចំណាយក្នុងកិច្ចប្រគល់ដីកាកោះចំនួន១៥០០០រៀល សរុប១៩.០០០រៀល ។

៥-សាលដីកានេះជំនុំជំរះ និងប្រកាសនាសវនាការ ជាសាធារណៈ នៅថ្ងៃទី២៤-១០-២០០៦ ។